

نیا رجحان: جدید ترقی پسندی

پروفیسر اسلام جشید پوری

تلخیص: وقت کی تبدیلی کے ساتھ ساتھ ادب میں بھی تبدیلیاں رونما ہوتی ہیں۔ اس طرح نئے دور کے ساتھ نئے ادبی رجحانات و روایے تکمیل پاتے ہیں۔ یہی وجہ ہے کہ ہمارے یہاں کئی ادبی تحریکوں اور رجحانوں نے جنم لیا ہے۔ ترقی پسند تحریک اردو زبان و ادب کی مقبول تحریک رہی ہے جس کی بدولت اردو شعرو ادب کا اچھا ذخیرہ جمع ہو گیا۔ بالآخر ترقی پسند تحریک کا زوال ہوا اور ایک نیا ادبی رجحان جدیدیت کے نام سے چل پڑا۔ لیکن ترقی پسندی سرے سے ختم نہیں ہوئی بلکہ اس نے نئے زمانے کے تقاضوں کو پورا کرنے کی کوشش کی اور رواتی ترقی پسندی کے کئی پہلوؤں سے کنارہ کشی اختیار کر کے جدید دور کے انسان کے مسائل کو نئے انداز اور منفرد ڈھنگ سے پیش کرنے کی کوشش کی ہے؛ جسے جدید ترقی پسندی کا نام دیا گیا ہے۔

کلیدی الفاظ: تحریک، رجحان، جدیدیت، ترقی پسند تحریک، جدید ترقی پسندی، نئے ادبی رجحانات۔

کوئی بھی تحریک یا رجحان شعور کی وہ منزل ہوتی ہے جب ہم اپنے خیال اور نظریے میں دوسروں کو شریک کرتے ہیں۔ کوئی بھی نظریہ، روایہ، رجحان اور تحریک انسانی عادات و خصائص کو سمجھنے اور عام کرنے کا طریقہ ہوتا ہے۔ جب ہم کسی چیز کو دیکھتے، سنتے، پڑھتے اور محسوس کرتے ہیں تو ہمارے اندر اس چیز یا تحریر کے متعلق ثابت یا منفی رائے بن جاتی ہے۔ جس کا تعلق ہمارے نظریہ اور زاویہ ہوتا ہے۔ یہی نظریہ اور زاویہ جب پختہ دلیلوں اور

شہادتوں پر ٹھنڈی ہوتا ہے اور کسی چیز کو پرکھنے میں مدد کرتا ہے تو یہ نظریہ بن جاتا ہے۔ یہ بات بھی واضح ہے کہ کوئی بھی نظریہ اس کے پرکھنے والے اور اس کو قائم کرنے والے کے درمیان ایک پل کی صورت ہوتا ہے۔ کوئی بھی نظریہ اس وقت تک مقبول نہیں ہوتا جب تک اسے موصول کرنے والے لوگ نہیں ہوتے۔ حمایت اور تردید تو بعد کا مرحلہ ہے۔ اور کوئی بھی نظریہ جب قبول و رد کی منزلوں سے گزر کر بہت بڑی آبادی کو متاثر کرتا ہے اور اس کے قبول و رد کرنے والوں کی تعداد میں روز افزروں اضافہ ہوتا رہتا ہے تو پھر وہ رجحان کی شکل اختیار کر لیتا ہے۔

جب کسی بھی نظریہ کو عام کرنے کے لئے بہت سے لوگ باقاعدگی سے لگ جائیں۔ اس کا کوئی واضح مقصد ہو اور مقصد کے حصول کے لئے تنظیم بنے، جلسے جلوس ہوں، کانفرنس، سیمینار اور سمپوزیم ہوں، تب وہ نظریہ تحریک کی شکل اختیار کر لیتا ہے۔ تحریک میں باضابطگی اور تحریری شکل میں اصول و ضوابط ہوتے ہیں۔ ہم خیال لوگوں کا ایک حلقة بنایا جاتا ہے۔ جو تحریک کے مقاصد کو عام کرنے میں دن رات ایک کر دیتا ہے۔ ان اصولوں پر دیکھا جائے تو اردو میں تحریک کی جانے والی بہت سی تحریکیں تحریک نہیں ہیں۔ کچھ کچھ ہم علی گڑھ تحریک کو اس زمرہ میں شامل کر سکتے ہیں لیکن اردو میں باقاعدگی اور باضابطگی کی بنیادوں پر صرف ترقی پسند تحریک پوری اترتی ہے۔ پاکستان کے معروف ناقد ڈاکٹر انور سدید تحریک کے تعلق سے اپنی کتاب ”اردو ادب کی تحریکیں“ میں رقم طراز ہیں۔

”ہر تحریک اپنا دائرہ عمل خود وضع کرتی ہے اور معینہ حدود میں رہ کر انسان اور معاشرے کی جامد حالات مقلوب کرنے کی کوشش کرتی ہے۔ تحریک پیدا کرنے کے لئے تو کسی ایک مرد راہ داں کی تختیلی پرواز، داخلی کلبلاہت، ذاتی سونج اور انفرادی کوشش بھی کارگر ہو سکتی ہے۔ لیکن کسی تحریک کے وسیع اثرات کو معاشرے میں مقبول بنانے کے لئے اجتماعی کوشش بے حد ضروری ہے۔ تحریک چونکہ انفرادی عمل کم اور اجتماعی عمل زیادہ ہے اس لئے جہاں محرک تحریک کو اہمیت

حاصل ہے وہاں وابستگان تحریک کی ہی، فکری اور جذباتی ہم آہنگی
بھی بے حد اہم ہے۔“

(اردو ادب کی تحریکیں۔ انور سدید، ص ۲۷۰)

انجمن ترقی اردو، پاکستان، ۲۰۰۳ء

کسی بھی تحریک یا رجحان کے تعلق سے کہا جاتا ہے کہ وہ ۲۵-۲۰ سال تک اپنے شباب پر رہتا ہے اور اس کے بعد وہ زمانے کی نئی تبدیلیوں کا شکار ہو کر روپہ زوال ہو جاتا ہے۔ یہ اگلے بات ہے کہ کسی بھی تحریک یا رجحان کی ثبت قدریں بہت دنوں تک زندہ رہتی ہیں۔ بلکہ کچھ قدریں تو ہمیشہ زندہ رہتی ہیں اور نئی تحریک اور نئے رجحان کے ساتھ مل کر ان میں ختم ہو جاتی ہیں۔ اگر ہم ترقی پسند تحریک کو اردو کی پہلی باضابطہ تحریک مان لیں تو اس کی ابتداء اور ارتقا ۱۹۳۸ء سے لے کر ۱۹۶۰ء تک کا زمانہ ہے۔ یعنی ۲۲ سال میں اس تحریک کا زوال شروع ہو جاتا ہے۔ اگر ہم بغور مطالعہ کریں تو ۱۹۵۵ء کے بعد ہی ترقی پسند تحریک زوال پذیر ہونے لگی تھی۔ ایک نیا رجحان جدیدیت، اس کی جگہ لینے کو سامنے آگیا تھا۔ جس نے ۱۹۶۰ء کے بعد ترقی پسند تحریک کو Replace کر دیا تھا۔

”جدیدیت، ایک رجحان کے طور پر سامنے آئی اور ۱۹۶۰ء سے لے کر ۱۹۷۱-۷۲ء تک پورے ادبی منظر نامے پر چھا گئی۔ لیکن بہت جلد اس رجحان نے آخری سانسیں لینا شروع کر دیا تھا۔ اور اس کی جگہ نئے رجحان نے لے لی تھی۔ ۱۹۸۵ء کے بعد ما بعد جدیدیت نے جدیدیت کو Replace کر دیا۔ بہت سی چیزیں تبدیل ہوئیں۔ زمانہ تبدیل ہوا حالات اور موضوعات تبدیل ہوئے۔ ما بعد جدیدیت نے ادب کے ایک بڑے حصے کو متاثر کیا اور اس کی نمائندگی کی۔ آل احمد سرور اپنے ایک مضمون میں کہتے ہیں:

””قدرتی طور پر ادب میں تبدیلیاں آتی رہتی ہیں۔ ایک میلان زور پکڑتا ہے اور اس کے بعد وہ اپنے عروج کو پہنچتا ہے۔ پھر اس کا رد عمل شروع ہوتا ہے اور دوسرا میلان سامنے آتا ہے۔ یہ گویا اد کا قانون ہے کہ جوئی رو آتی ہے وہ صرف پچھلی رو کی بازگشت نہیں ہوتی

بلکہ کچھ اور نئی چیزیں لیے ہوتی ہے۔“

(آل احمد سرور، ایوان اردو، اپریل ۱۹۹۵ء، ص ۸)

آل احمد سرور کی بات میں سچائی لگتی ہے کہ ہر میلان اور رجحان عروج کے بعد زوال پذیر ہوتا ہے۔ لہذا آپ کہہ سکتے ہیں کہ جدید ترقی پسندی کی ضرورت کیوں؟ اس کا سیدھا سادہ جواب تو یہ ہو سکتا ہے کہ ما بعد جدیدیت آخر کرب تک؟ کیا ادب میں ما بعد جدیدیت کے بعد کوئی رجحان آئے گا ایں؟ کسی نئے رجحان کی کمی شدت سے محسوس ہو رہی تھی۔ بہت غور کرنے بعد ہم اس نتیجے پر پہنچ کے یہ تو جدید ترقی پسندی کا عہد ہے۔ جدید ترقی پسندی میں بہت سی تحریکیں اور رجحانات آپس میں جمیع ہو گئے ہیں۔ ثابت قدر وہ نے سرا بھارا اور نئے حالات کے مطابق ادب کو ڈھانا اور پرکھنا شروع کر دیا۔ یوں تو جدید ترقی پسندی کی ابتداؤ میں سطح پر ۱۹۹۲ء اور میان القوامی سطح پر ۲۰۰۱ء میں ہی شروع ہو گئی تھی۔ لیکن اس نئے رجحان نے آہستہ آہستہ فطری طور پر ادب میں اپنی جگہ بنانی شروع کی اور ۲۰۱۰ء تک اس نے ادب میں خود کو مستحکم کر لیا۔ اس رجحان میں افقيتی ڈسکورس اور دلت ڈسکورس کی شروعات شدومد کے ساتھ ہوئی۔ اظہار خیال کے نئے نئے طریقے سامنے آنے لگے۔ جس میں فکشن لکھنے کا ایک نیا طریقہ کولائز، لیکنیک سامنے آیا۔ یہ سبھی نئی صدی کی دین ہے۔ اس نئی صدی میں آئی۔ اُنی ایک نئے چیلنج کے طور پر اردو کے سامنے تھا اور ہے۔ ایسے میں ایک نئے رجحان کی ضرورت محسوس کی جا رہی تھی۔ جدید ترقی پسندی نے ادب کے اس خلاء کو پر کرتے ہوئے خود کو ثابت کیا۔

جدید ترقی پسندی کیا ہے؟ اس کی ضرورت کیوں پڑی؟ اس کے خدوخال کیا ہیں؟ یہ کب شروع ہوئی؟ ان سوالوں کے تفصیلی جواب کے لئے ہمیں ماضی کے اوراق پڑھنے ہوں گے۔ اردو میں بہت سی تحریکات کے اثرات دکھائی پڑتے ہیں۔ مثلاً بھگتی تحریک، صوفیا کی تحریک، ابہام کی تحریک، اصلاح زبان کی تحریک، فورٹ ولیم کالج کی تحریک، علی گڑھ تحریک، انجمن پنجاب کی تحریک، اقبال کی تحریک، رومانی تحریک، ترقی پسند تحریک، حلقة ارباب ذوق کی تحریک، تحریک ادب اسلامی، پاکستانی ادب، ارضی و ثقافتی تحریک (انور سدید کے مطابق)۔ ان سبھی تحریکات کے اردو زبان و ادب نے بہت سے اثرات قبول

کئے۔ ان سب کو اگر ہم تحریک مان بھی لیں تو ان کے مقاصد اور اثرات کے دائرہ کار پر الگ الگ کتابیں تحریر کی جا سکتی ہیں۔ یہ سبھی تحریکیں اردو زبان و ادب کو پختہ، مستحکم، پائیدار اور ہر دلعزیز بنانے کے لئے اپنے وقت پر کوشش رہیں۔ دراصل تحریک جمود کے توڑنے کا نام ہے۔ ادب ایک ایسا سیال ہے، جسے ہر وقت کسی تحریک یا رجحان کی ضرورت ہوتی ہے۔ اگر آپ بغور مطالعہ کریں تو پائیں گے کہ اردو جب سے وجود میں آئی ہے کسی نہ کسی تحریک، رجحان یا نظریے کے زیر اثر رہی ہے۔ حقیقت میں زبان بیمیشہ حرکت پذیر ہوتی ہے۔ اسی لئے زبان سے جو ادب پیدا ہوتا ہے، وہ بھی بیمیشہ حرکت میں رہتا ہے۔ اسی لئے ادب میں کوئی تحقیقِ حقیقی نہیں ہوتی۔ ادب میں دوام صرف تغیر و تبدل کو حاصل ہے۔ جدید ترقی پسندی کے رجحان کو سمجھنے کے لئے ماضی قریب کی تحریک اور رجحانات کو سمجھنا ضروری ہے۔

ترقی پسند تحریک

ترقی پسند تحریک کی ابتداء تو بہت پہلے ”انگارے“ کی اشاعت (۱۹۳۲) سے ہی ہو چکی تھی، لیکن اس کا باضابطہ آغاز لندن میں انجمن ترقی پسند مصنفوں کے قیام اور لکھنوں میں اس کی پہلی کانفرنس (۱۹۳۶) سے ہوا۔ جس کی صدارت معروف فلشن نگار پریم چندنے کی تھی۔ اور ترقی پسند تحریک کے اغراض و مقاصد کی وضاحت کرتے ہوئے ایک خطبہ دیا تھا۔ خطبہ تو کافی طویل تھا مگر اپنے اندر بہت سی نئی باتیں لئے ہوئے تھا۔ ترقی پسند تحریک اور اس سے وابستہ ہونے والے ادب و شعرا کے لئے راستہ دکھانے والا تھا۔ خطبے کا ایک چھوٹا سا اقتباس دیکھیں:

”جس ادب سے ہمارا ذوق صحیح بیدار نہ ہو، روحاںی اور ذہنی تسلیم نہ ملے، ہم میں قلت اور حرکت پیدا نہ ہو، ہمارا جذبہ حسن نہ جاگے جو ہم میں سچا ارادہ اور مشکلات پر فتح پانے کا سچا استقلال پیدا نہ کرے وہ آج ہمارے لیے بیکار ہے۔“

(مشی پریم چند، اردو ادب کی مختصر تاریخ، انور سدید، ص ۲۷۲، ہمطبوعہ

علمی میڈیا، دہلی، ۲۰۱۳ء)

پریم چند کا یہ جملہ تو بہت مشہور ہوا۔ ”ہمیں حسن کا معیار بدلا ہو گا۔“ اس طرح کے جملے پریم چند کے خطبے میں بھرے پڑے تھے۔ یہ دراصل نئے ادیبوں کو سمجھانے کے لئے تھا کہ اب تک حسن کا معیار دولت میں تولا جاتا تھا۔ ہمارا سچا فنکار بھی امیروں کا اسیر تھا۔ سڑک پر پھر توڑنے والی عورت بھی حسین ہے، محلوں میں رہنے والی دوشیزہ ہی حسین نہیں ہے۔ بلکہ محنت مزدوری کرنے والی عورت، محلوں میں رہنے والی دوشیزہ سے کئی گنا زیادہ حسین ہے۔

تحریک کے بانی سجاد ظہیر، بنے بھائی نے اس تحریک کے لئے اپنی پوری زندگی وقف کر دی تھی۔ انہوں نے لندن میں دورانِ تعلیم ہی دنیا میں ہورہی سیاسی اور ادبی بیداری کے اثرات قبول کرنے شروع کر دیے تھے۔ یہی نہیں انہوں نے اپنے ساتھیوں کے ساتھ مل کر انجمن ترقی پسند مصنفوں کی بنیاد ڈالی تھی۔ انجمن کی پہلی کانفرنس بھی لندن میں ہوئی اور پھر ہندوستان کا رخ کیا۔ محنت و مشقت کے بعد بہت سے ادب اور شعرا کو اپنا ہم خیال بنایا۔ تحریک کا جو میں فسٹولندن میں انہوں نے اور ان کے ساتھیوں (ڈاکٹر ملک راج آنند، ڈاکٹر جیوتی گھوش، ڈاکٹر کے ایس بھٹ، ڈاکٹر ایس سنہا، ڈاکٹر دین محمد تاشیر) نے بنا یا تھا، کو عام کرنا شروع کیا۔ ہندوستان میں سب سے پہلے پریم چند نے اس پر لبیک کہا۔ بعد میں ایک گروپ بنتا گیا۔ بقول مجروح سلطان پوری

میں اکیلا ہی چلا تھا جانب منزل مگر

لوگ ساتھ آتے گئے اور کارواں بنتا گیا

ایک کے بعد ایک اردو ہی نہیں ہندوستان کی کئی زبانوں کے ادب اور شعرا سجاد ظہیر اور ان کے ساتھیوں کے ساتھ ہوتے گئے۔ اس طرح ہندوستان میں ایک انقلابی تحریک، شروع ہو گئی۔ اس تحریک نے اتنا زور پکڑا کہ ہر طرف اسی کا شور ہونے لگا۔ لوگ اس میں شامل ہونا اپنی قسمت لصور نے لگے۔ پاکستانی نقاد انور سدید اپنی کتاب ”اردو ادب کی تحریکیں“ میں لکھتے ہیں:-

”رومانیت اور حقیقت نگاری کی تحریکیں ایک طویل عرصے تک الگ الگ جہت میں سفر طے کرتی رہیں۔ ترقی پسند تحریک کی ابتدا ہوئی تو یہ دونوں دھارے آپس میں مل گئے۔ چنانچہ ترقی پسند تحریک نے اقبال کی رومانیت سے تخلیقی قوت اور جوش کی رومانیت سے بغاوت کا جذبہ حاصل کیا۔ پریم چند کی حقیقت نگاری نے اسے زمین کی طرف متوجہ کیا اور ان سب کے امتزاج کو بھی نوع انسان کی بہبود میں صرف کرنے کے لئے ادیب کی فکر کو داخل سے خارج کی طرف پیش قدمی کی راہ دکھائی۔“

(انور سدید، اردو ادب کی تحریکیں، ص۔ ۳۶۶، انجمن ترقی اردو، پاکستان، ۲۰۰۷)

انور سدید کی بات صحیح ہے کہ اس تحریک نے معاشرے اور خارج کی بات کی۔ اس میں کئی دھارے آکر مل گئے۔ اقبال کی رومانیت سے تخلیقی قوت، جوش کی رومانیت سے بغاوت اور پریم چند کی حقیقت نگاری، سب اس میں مل گئے۔ انور سدید اپنی کتاب ”اردو ادب کی تحریکیں“ میں ترقی پسند تحریک کے تعلق سے مزید وضاحت سے لکھتے ہیں۔ وہ اس کا موازنہ علی گڑھ تحریک سے بھی کرتے ہیں لیکن علی گڑھ تحریک نے ادب کو اس تحریک کے مقابلے، بڑے اور وسیع علاقے میں متاثر نہیں کیا۔ اور آخر حسین رائے پوری نے ادب کے تعلق سے جو سوالات قائم کئے تھے، ان کا جواب سید جاد ظہیر نے اس تحریک کے ذریعہ عملی طور پر دیا۔

”ترقی پسند تحریک اردو ادب کی اولین تحریک تھی جس کے لئے ایک باضابطہ منشور تحریر کیا گیا۔ علی گڑھ تحریک ایک فعال تحریک تھی اور اس نے ادب کو شدت سے متاثر کیا۔ تاہم اس تحریک نے جماعتی انداز میں ادب کی تخلیق کے بارے میں کوئی فیصلہ نافذ نہیں کیا۔ بیسویں صدی کے ربع چہارم سے پہلے ادب کی تخلیق ایک انفرادی عمل تھا اور ادب کی پہچان ان کے منفرد ادبی کارناموں سے ہوتی تھی۔ ڈاکٹر

آخر حسین رائے پوری نے اردو ادب کو جن مسائل سے آشنا کرایا
ان کے حل کے لئے اجتماعی کاوش کی ضرورت تھی۔ چنانچہ ایک با
ضابطہ تنظیم کی ضرورت لاحق ہوئی اور اسے سید سجاد ظہیر نے معرض
وجود میں لانے کے لئے عمدہ خدمات سرانجام دیں۔“

(انور سدید، اردو ادب کی تحریکیں ص، ۱۷۳، انجمان ترقی اردو، پاکستان، ۲۰۰۴)

منظراً عظمیٰ کا شمار اردو کے معترض ناقدین میں ہوتا ہے۔ انہوں تحریکات و رجحانات پر
کافی تحقیق کی ہے۔ ان کی کتاب ”اردو ادب“ میں ادبی تحریکوں اور رجحانوں کا
حصہ، اردو اسکالرز اور طلبہ کے درمیان بہت مقبول ہے۔ آپ نے اپنی کتاب میں
رویہ، رجحان، تحریک اور رہنماؤں وغیرہ پر اچھی خاصی بحث کی ہے۔ اور بڑی وضاحت
سے سمجھانے کی کوشش کی ہے۔ علیگڑھ تحریک کے بارے میں آپ کی رائے مدلل اور مستحکم
ہے۔ وہ لکھتے ہیں۔

”اردو ادب میں علی گڑھ تحریک کے بعد یہ دوسری اہم اور سب سے
بڑی اور سب سے زیادہ منظم تحریک تھی۔ جس کی کوششیں شعوری اور
مقصد واضح تھا۔ ادبِ لطیف کے رجحان اور حسن پرستی کی شدت کے
خلاف یہ ایک طرح کا شدید ر عمل تھا۔ اس تحریک نے علی گڑھ
تحریک کی عقلیت، مادیت اور اجتماعیت کو ایک نئی شکل دی۔ علی گڑھ
تحریک کے افادی اور مقصدی ادب کے نقطہ نظر کو جدی مادیت یا
اشتراکی اور سوشناسٹ نظام فکر سے جوڑ دیا گیا۔ فطرت پرستی کے
رجحان میں حقیقت نگاری کارنگ بھرا گیا۔ اور ان تمام قدیم اور بعض
فرسودہ قدموں سے بغاوت کا اعلان کیا گیا جو ترقی پسند نہیں تھیں۔
علی گڑھ تحریک میں بغاوت کا رجحان مدد ہم تھا۔ مگر اس تحریک سے ہر
وہ شخص وابستگی محسوس کرنے لگا جو کسی نہ کسی جہت سے سماج، سیاست
، مذہب اور ادب کے پرانے نظام فکر سے باغی تھا۔ اس کی رو

بغافت آہنگ تھی۔ دراصل اس تحریک کا مسلک ہی اشتراکی اور
عوامی انقلاب تھا۔“

(اردو ادب کے ارتقاء میں ادبی تحریکوں اور رجحانوں کا حصہ، منظرِ عظمیٰ، ص ۳۶۸،
یوپی اردو اکادمی، ۱۹۹۶)

انور سدید اپنی ایک اور کتاب ”اردو ادب کی مختصر تاریخ“ میں اس تحریک کے مقاصد،
دانہ کار اور اثرات کے تعلق سے کافی تفصیل سے بحث کی ہے۔ ادب کے بدلتے
 موضوعات اور عام لوگوں تک اس کی پہنچ کو بھی نشان زد کیا ہے۔ ساتھ ہی اس تحریک کے
 منفی پہلوؤں پر بھی بات کی ہے۔ آپ بھی دیکھیں۔

”ترقی پسند تحریک ایک مؤثر اور پر جوش سماجی تحریک تھی، اس تحریک
نے معاشری نا انسانی کے دور میں انسانیت اور مساوات کو مذہب کا
 درجہ دیا اور ادیب کو سائنسی اور تجزیاتی نقطہ نظر سے آشنا کیا۔ اس
 تحریک نے استعمال کے خلاف سماجی انصاف کا احساس پیدا کیا۔
 رجائب اور امید کی شمع روشن کی۔ عام انسان محنت کش اور کسان کو
 ادب کا موضوع بنایا۔ نئے موضوعات کے لئے نئی لفظیات وضع کی
 لیکن اس تحریک کے سب اثرات ثابت نہیں تھے۔ اس تحریک نے
 مذہب کی نفعی کر کے فرد سے روحاںی طمانتیت چھین لی تھی، چنانچہ فرد نہ
 صرف پیداواری قوتوں اور مادے کا غلام بن گیا بلکہ اشتراکی
 نظریے کے سامنے سرتسلیم ختم کرنے پر بھی مجبور ہو گیا۔“

(انور سدید، اردو ادب کی مختصر تاریخ، ص ۴۲۸، مطبوعہ، ععالیٰ میڈیا، دہلی، ۲۰۱۲)
پروفیسر گوپی چند نارنگ موجودہ عہد کے اعلیٰ محقق اور مستند ناقہ کے طور پر پہچانے
 جاتے ہیں۔ آپ کا مقام جدید اردو ترقیت میں بہت منفرد ہے۔ آپ نے مابعد جدیدیت
، ساختیات، پس ساختیات اور نوآبادیاتی تصورات کو نہ صرف متعارف کروایا بلکہ اسے عام
 کرنے کی بھی حتیٰ الامکان کوشش کی۔ مابعد جدیدیت کا تو آپ کو امام تسلیم کیا جاتا

ہے۔ آپ کا مطالعہ کافی وسیع تھا۔ ترقی پسندی کے ایک ایک پہلو پر آپ کی کافی گہری نظر تھی۔ ترقی پسندی کے بعد کے حالات اور جدیدیت کے راجحان کا ادب پر چھا جانا، سب آپ کی نظر میں ہے۔ اسی لئے آپ کی رائے بہت معنی رکھتی ہے۔ آپ ترقی پسند تحریک کے علق سے اپنا نظر پر رکھتے ہیں۔

”اس پس منظر میں دیکھیں تو مجھ فلسفے کی رو سے سابق کی وہ تمام تحریکیں اور نظر پر خواہ وہ کتنے باغیانہ اور انقلابی کیوں نہ رہے ہوں، وہ سب کے سب شمول جدیدیت و ترقی پسندی جو اپنی ضابطہ بندی کرتے ہیں یا فارمولہ سازی کرتے ہیں یا لامحہ عمل دیتے ہیں، کسی نہ کسی منزل پر ادعائیت کا شکار ہو جاتے ہیں۔ اس لئے تخلیقیت اور آزادی کے منافی ہیں۔ اس کی سب سے بڑی مثال جدیت اساس مارکسیت تھی جو اسلامیت کی زد میں آ کر آزادی دشمن اور بے روح ہوتی چلی گئی۔ اردو میں ترقی پسندی نے جو اصلًا باغیانہ تحریک تھی، جب ضابطہ بندی اور سکہ بندی کا حصار کھینچا، تو گویا خود ہی ادعائیت کے خبرخ سے خود کشی کر لی۔“

(ترقی پسندی، جدیدیت مابعد جدیدیت، گوپی چند نارنگ، ص ۵۸۹، ایڈ شاٹ پبلیکیشنز، ممبئی ۲۰۰۷)

ڈاکٹر خلیل الرحمن عظیٰ اردو کے اپنے ناقہ تسلیم کئے جاتے ہیں۔ انہوں نے ادب کے مختلف موضوعات پر ہماری رہنمائی کی ہے۔ وہ ایک جدید لب و لجھ کے شاعر بھی ہیں۔ جدید شاعری کا نقطۂ آغاز ناصر کاظمی، خلیل الرحمن عظیٰ، ابن انشاء، وغیرہ کو مانا جاتا ہے۔ ڈاکٹر خلیل الرحمن عظیٰ کی کتاب ”اردو میں ترقی پسند ادبی تحریک“ ان کا ایک بڑا کار نامہ ہے۔ یہ کتاب ادب کے ہر طالب علم کے لئے ناگزیر ہے۔ سب کو اس مطالعہ کرنا چاہئے۔ ایک اندازے کے مطابق اردو میں سب سے زیادہ پڑھی جانے والی دس کتابوں میں اس کا شمار ہوتا ہے۔

ترقی پسند تحریک کے تعلق سے یہ کتاب حرف آخر کا درجہ رکھتی ہے۔ اس کتاب میں ترقی پسند تحریک کے شروع ہونے کے اسباب و عوامل، ابتدائے، انجمن ترقی پسند مصنفین کا قیام، اس تنظیم کا پہلا اجتماع، لندن اور لکھنؤ کی تفصیل، تحریک کا منشور، لائچے عمل، اس کے تحت لکھا جانے والا ادب، نظم، نشر، تقدیر، پر بھر پور تبصرہ۔ الغرض ترقی پسند تحریک کے تعلق سے ہر معلومات آپ کو اس کتاب میں مل جائے گی۔ ڈاکٹر خلیل الرحمن عظیمی ترقی پسند تحریک کے تعلق سے لکھتے ہیں۔

”مارکس اور انگلز کی تحریروں کا جن لوگوں نے مطالعہ کیا ہے انھیں معلوم ہے کہ انھوں نے سب سے پہلے ادب کے مطالعے کے لئے تاریخی شعور کو ضروری سمجھا۔ ان کا خیال ہے کہ مااضی کے ادیبوں کو ان کے اپنے تاریخی و سماجی ماحول میں رکھ کر دیکھنے سے ہی ان کے موضوعات اور ان کے پیش کردہ نقطہ نظر کو سمجھا جا سکتا ہے اور ان کے کارناموں کے ساتھ انصاف کیا جا سکتا ہے جو اپنے زمانے میں ترقی پسند تھے اور جن میں فن کارنے اپنے شعور و ادراک اور فن کارانہ خلوص سے حقائق کی نفعی کرنے کے بجائے ان کا عرفان حاصل کیا ہے اور انھیں اثاثی انداز میں پیش کر کے حق و صداقت کی طرف رہنمائی کی ہے۔ اس طور پر یہ بھی ثابت ہوتا ہے کہ ترقی پسندی کا تصور نہ تو جامد ہے اور نہ آج اور صرف آج کی پیداوار ہے بلکہ یہ ایک مسلسل دنامیاتی عمل ہے جو ماضی کی بہترین روایات اور نئے دور کے مطالبات کو ہم آہنگ کر کے ایک زندہ روڈ کی شکل میں جاری رہتا ہے۔“

(اردو میں ترقی پسند ادبی تحریک، خلیل الرحمن عظیمی، ص ۱۲-۱۳) ایجو کیشنل سبک
ہاؤس، علی گڑھ، ۲۰۰۲ء)

اپنی کتاب میں ایک جگہ خلیل الرحمن عظیمی نے اس تحریک کے شروع ہونے کے

اسباب اور عالمی سیاسی بیداری کی وجوہات پر تفصیل سے روشنی ڈالی ہے۔

”ان بیدار اور حساس نوجوانوں کو اس زمانے کے سیاسی مسائل نے جنگجوڑ کر رکھ دیا تھا۔ نازی جرمی میں ہٹلر نے ایک ایک کر کے تہذیب و تمدن کی اعلیٰ اقدار پر حملہ کر دیا اور اپنے ملک کے اعلیٰ درجے کے ادیبوں، شاعروں، سائنسدانوں اور دانشوروں کو قید کر لیا یا جلاوطن کر کے دور دراز مقامات پر بیٹھ دیا۔ ٹامس مان اور ارنست ٹولر جیسے بین الاقوامی شہرت رکھنے والے ادیب، ہابر جیسا آرٹسٹ اور آئن سٹائن جیسا سائنسدار جلاوطن ہو کر بے سرو سامانی کی زندگی بسر کر رہا تھا۔ ان ادیبوں کی گرفتاری کے بعد یورپ کے روشن خیال اور ترقی پسند ادیبوں میں فاشزم کے خلاف غم و غصہ کی لہر دوڑ گئی اور نہ صرف یورپ بلکہ امریکہ کے اہل علم اور دانشزبھی متعدد ہو کر ان تمام عوای تحریکوں میں شامل ہونے لگے جو اس رجعت پسند اور انسانیت دشمن طاقت کے خلاف نبرآزمائیں۔“

(خلیل الرحمن عظیمی، اردو میں ترقی پسند ادبی تحریک، ص ۲۹، ایجو کیشنل بک ہاؤس، علی گڑھ، ۲۰۰۲)

اپروفیسر قمر نیکس سے کون واقف نہیں ہوگا۔ قمر نیکس ترقی پسند تحریک کے ابتدائی مصنفوں کے بعد اس کی کمان سنبھالنے والے ناقہ تھے۔ آپ نے سجاد ظہیر (بانی ترقی پسند تحریک) کے ساتھ رہ کر تنظیم کی ہر باری کی سیکھی۔ اور ترقی پسند تحریک کا علم مختلف ماحول میں بھی بلند کیا۔ آپ نے دنیا کے ایک بڑے حصے کا سفر کیا۔ اپنی تحقیق و تقيیدات میں ترقی پسند نظریہ کو عام کیا۔ ہندوستان کی مختلف ریاستوں میں ترقی پسند تنظیم کا ڈھانچہ از سر نوع کھڑا کیا۔

اپنے ایک مضمون میں پروفیسر قمر نیکس نے عالمی سطح پر ترقی پسند تحریک کے شروع ہونے کے اسباب و عمل پر تفصیل سے روشنی ڈالی ہے۔ ہمارے جو نوجوان لندن میں زیر

تعلیم تھے، انہوں نے عالمی سطح پر ہونے والی سیاسی اور سماجی تبدیلی کو محسوس کیا۔ پروفیسر قمر رئیس کے خیالات ملاحظہ کریں۔

”تیزی سے بدلتے ہوئے بین الاقوامی حالات اور آزاد ہندوستان میں زندگی کے نئے تقاضے نئے خطوط پر ادیبوں کی تنظیم کا مطالبہ کر رہے تھے۔ نوجوان ادیب جدیدیت کی تحریک سے (جس کا مقصد ترقی پسند نظریہ ادب اور افکار کی نجگانی تھا) ماپس ہو گئے تھے۔ ان کے سامنے نئے چیلنج، نئے سوالات، نئی ذمہ داریاں تھیں اور ایک ایسے فورم کی تلاش جہاں وہ ان کے بارے میں کھل کر گفتگو کر سکتیں۔“

(پروفیسر قمر رئیس، مقدمہ، ترقی پسند ادب)

ترقی پسندی کے تعلق سے بہت سارے لوگوں نے اپنے اپنے طور پر اسے دیکھا ہے۔ نئی نسل میں ابھی کچھ لوگ ہیں، جو یہ مانتے ہیں کہ ترقی پسندی صرف اردو کی تحریک نہیں بلکہ یہ ایک سوچ، فکر اور طرزِ حیات ہے۔ یہ ایک ایسا نظام ہے جو ہمیں فن پارے کو پر کھنے کا طریقہ بھی بتلاتا ہے۔ یہ انسانی استحصال کے خلاف احتجاج کی آواز ہے۔ پروفیسر قدوس جاوید نے اپنی ساری زندگی نئی تھیوریز کے مطلعے میں وقف کر دی ہے۔ وہ کسی بھی تحریک یا روحانی میں موجود عناصر اور ان کے اثرات کو تلاش کرتے ہیں۔ ان کی تقدید سے متعلق کئی کتابیں شائع ہو کر مقبول ہو چکی ہیں۔ آج کل وہ مابعد جدیدیت کے زائل ہوتے اثرات پر قلم اٹھا رہے ہیں۔ نئی صدی میں جدید ترقی پسندی کی شروعات پر غور و فکر کر رہے ہیں۔ اس سلسلے میں ان کے کئی مضامین شائع ہو چکے ہیں۔ قدوس جاوید کو موجودہ عہد کے معتبر نقادوں میں شمار کیا جاتا ہے۔ وہ ترقی پسندی کو اپنے زاویے سے سمجھنے اور سمجھانے کی کوشش کرتے ہیں۔

”ترقی پسندی؛ سوچ اور فکر کے اس مخصوص و منفرد زاویے سے عبارت ہے جس کا مقصد عالم انسانیت کی پس مانگی اور اس تحصیل،

کے 'نار' کو مساوات اور 'منصفی' کے 'نور' میں تبدیل کرنا ہے۔ اسی لئے ترقی پسندی کو صحیح خطوط میں، انسانی سماج کے مقدار کی تغیر کا فلسفہ بھی کہا جاتا ہے۔ دوسرے لفظوں میں سماجی زندگی اور زمانہ کی بدلتی ہوئی قدروں کے تجزیاتی اور تغیری شعور کا دوسرا نام ترقی پسندی ہے۔ لیکن یہ بھی دھیان رہے کہ ماضی کے اکتسابات، حال کی تخلیل اور مستقبل کے امکانات کی آگئی کا حامل زرخیز شعور ہی عصری حقائق اور مسائل کی کے حوالے سے ایسے معیاری، اقداری اور فکری نظام کی تشكیل کر سکتا ہے جو سماج کو وقت کے تقاضوں کے مطابق نئے سانچوں میں ڈھالنے کا سبب بن سکے ۔

(نئی ترقی پسندی۔ پروفیسر قدوس جاوید)

پروفیسر علی احمد فاطمی کسی تعارف کے محتاج نہیں، ترقی پسندی کے نئی زمانہ ہندوستان میں علمبردار کے طور پر آپ کو پوری اردو دنیا جانتی ہے۔ آپ نئی نسل کے ایک متاز ترقی پسند ناقد ہیں۔ آپ کے مضمون و مقالات آج ہندوپاک کے معتبر ادبی رسائل و جرائد میں تو اتر کے ساتھ شائع ہوتے ہیں۔ آپ کی کئی کتابیں، آپ کے ترقی پسند نظریے کو سامنے لاتی ہیں۔ اپنی ایک کتاب ”ترقی پسند تحریک سفر در سفر“ میں آپ نے ترقی پسند تحریک کے مختلف پہلوؤں پر مل بحث کی ہے۔ وہ لکھتے ہیں۔

”بلا شک و شبہ ترقی پسند تحریک نہ صرف اردو زبان و ادب کی بلکہ پورے ہندوستانی زبان و ادب کی سب سے بڑی ادبی تحریک ہے۔ کچھ لوگ علی گڑھ تحریک یا سر سید تحریک کو بھی بڑی تحریک کہتے ہیں۔ اس میں شک نہیں کہ علی گڑھ تحریک بھی انیسویں صدی کی بڑی تحریک تھی۔ لیکن دونوں میں فرق ہے۔ علی گڑھ تحریک بنیادی طور پر سماجی تحریک تھی۔ اسی ضمن میں تعلیمی و اصلاحی بھی۔ جس نے براہ راست شعرو ادب کو متاثر کیا۔ اس کے برعکس ترقی پسند تحریک ادبی و

شافقی تحریک تھی جس نے ملک و معاشرہ کو متاثر کیا۔ دونوں ہی صورتوں میں ادب و سماج کے گہرے رشتہوں پر روشنی پڑتی ہے۔“
(ترقی پسند تحریک سفر در سفر، علی احمد فاطمی، ص۔ ۵، بیان سفر الہ آباد۔ ۲۰۰۶)

جدیدیت

جدیدیت کیا ہے؟ تحریک یا روحان؟ تو اس بارے مختلف آراء ہیں۔ کوئی اسے تحریک مانتا ہے تو کوئی اسے روحان کا نام دیتا ہے۔ اس بارے میں اختلاف ہے۔ دراصل جدیدیت کا دائرہ تحریک جیسا وسیع تھا، مگر اس میں باضابطہ کوئی تنظیم ترقی پسند تحریک کی طرح نہیں تھی اور نہ ہی کوئی منشور تھا جس پر اس کے حامی مصنف عمل کرتے۔ لہذا جدیدیت کو تحریک کہنا، مناسب نہیں۔ ہاں یہ ایک مضبوط روحان کے طور پر سامنے آئی اور اس نے ایک مضبوط و متمکم تحریک کی جگہ لے لی۔ ایک زمانہ تھا کہ اسے ترقی پسندی کے خلاف مانا جا رہا تھا۔ مگر بعد میں اسے ترقی پسندی سے انحراف سمجھا جانے لگا۔

یہ بات سب جانتے ہیں کہ جدیدیت کو ہندوستان میں متعارف کرنے کا سہرا نہیں الرحمن فاروقی کے سر ہے۔ شمس الرحمن فاروقی اردو کے فی زمانہ ایک بڑے ناقد و محقق ہیں۔ انہوں نے اپنی صلاحیتوں اور علییت سے خود کو ثابت کیا۔ جدیدیت کے سب سے بڑے علمبردار ہونے کے ناطے شمس الرحمن فاروقی نے اسے عام کرنے کی حتی الامکان کوشش کی۔ اس کی وضاحت و توضیح کے لئے آپ نے بہت سے کام کئے۔ شمس الرحمن فاروقی جدیدیت کے بارے میں لکھتے ہیں۔

”جدیدیت کا مسلک انسان دوستی اور انسان مرکزیت ہے۔ لیکن جدیدیت ان فلسفوں کے خلاف ہے جو بشر دوستی کے نام پر انسانی آزادی کا استھان کرتے ہیں۔ جدیدیت ان تحریکوں کے خلاف ہے جو نام نہاداً مِن وَ آشْتَ کی علم بردار ہیں لیکن ادیب کی آزادی پر قدر غن گلتی ہیں۔“

(شمس الرحمن فاروقی، جدیدیت کل اور آج، ص ۳۲، نئی کتاب پبلیشورز، نئی

(دہلی، ۲۰۰۷)

شمس الرحمن فاروقی خود کا موقف سمجھانے اور جدیدیت کو ترقی پسندی کی مخالف تحریک کے سلسلے میں اپنی وضاحت کرتے ہوئے کہتے ہیں۔

”جدیدیت کو ترقی پسندی کی مخالف تحریک کہنا غلط ہے۔ جدیدیت ایک روحانی ہے اور اس کی فکری بنیادیں ترقی پسندی سے مختلف ہیں۔ لیکن یہ ترقی پسندی کی ضد میں نہیں، بلکہ آزاد ادبی وجود کے طور پر قائم ہوئی ہے۔“

(**شمس الرحمن فاروقی، جدیدیت کل اور آج جس، ۳۲، نی کتاب پبلشرز، نی**

(دہلی، ۲۰۰۷)

درachi جدیدیت کا پورا رجحان ابتدا میں شمس الرحمن فاروقی کا مر ہون منت ہے۔ فاروقی نے اس میں ادب کی تمام چیزوں کو سمیٹنے کی کوشش کی۔ انہوں نے جدیدیت کے تحت ادب کے معیار طے کرنے کی کوشش کی۔ لمبی چوڑی تحریر اگر بغیر معیار کے سامنے ہو تو آپ اس کو کیسے پرکھیں گے۔ ادب کو کیسے پرکھیں گے۔ شعر، غزل یا کوئی ادبی تحریر کو کن معیارات پر جانچا جائے گا۔ ان تمام امور میں جدیدیت کس طرح اپنا کردار ادا کرے گی۔ شمس الرحمن فاروقی نے تفصیل ان سب باتوں پر اظہار کیا ہے۔

”جدیدیت کا وہ یہ ہے کہ شعر کو، ادب کو، سمجھنے سمجھانے، اس کو قائم کرنے، اپنے ذہن میں اس کو پیدا کرنے اور زندہ رکھنے کے لیے پہلا معیار یہ ہونا چاہئے کہ شعر کی ادبی حیثیت کیا ہے؟ ادبی طور پر وہ شعر کے تقاضے پورا کرتا ہے یا نہیں؟ فن کے جو تقاضے ہیں وہ ادبی طور پر پورے ہوں۔ اس طرح نہیں کہ سیاسی طور پر، مذہبی طور پر، فلسفے کے طور پر، کسی سماجی پروگرام کے طور پر یا کسی اور طرح سے۔ اب تو خیر کم ہیں مگر یہ اس زمانے کے فیشن تھے کہ صاحب سماجی تبدیلی، سماجی شعور، سیاسی ہنگامے اور طبقاتی کشمکش۔ یہ اور وہ تقدیم

کے، جناب، صفحات کے صفحات پڑھ دلیے آپ، معلوم
ہو گا کہ قدم آگے بڑھا ہی نہیں اور آپ بار بار طبقانی کشمکش میں بتلا
ہو رہے ہیں۔ اس لیے پہلا اصول یہ قائم کرنے کی کوشش کی گئی کہ
شعر یا نثر یا ادب، یہ انسان کے باطن کا اظہار ہے اور اس کے کچھ
معیارات ہیں جو پہلے تو ادبی اصولوں کے تحت ہوں گے جن کی
روشنی میں آپ یہ طے کریں گے کہ کوئی چیز ادب ہے کہ نہیں۔“

(شمس الرحمن فاروقی، جدیدیت کل اور آج، ص ۱۹، نئی کتاب پبلشرز، نئی
دہلی، ۲۰۰۷)

وارث علوی کو کون نہیں جانتا؟ اردو میں فکشوں تقدیم ہو یا تقدیم کے کسی دلستان کا ذکر ہو
، وارث علوی نے بے باک انداز میں تعریف و توصیف کے علاوہ زبردست تقدیم کی
ہے۔ جدیدیت پر بھی وارث علوی نے کھل کر بات کی ہے۔ خاص کر جدیدیت نے اردو
فکشن پر اپنے جواہرات مرتب کئے، ان کو وارث علوی نے ادب کے معیاروں پر دیکھنے کی
سمی کی ہے۔ دراصل وارث علوی کا کسی بھی فن پارے کو دیکھنے کا اپنا نظر نظر ہے۔ وہ کبھی
بھی مصلحت کا شکار نہیں ہوتے ہیں، نہ ہی کوئی خوف نہیں اپنی بات کہنے سے باز رکھتا
ہے۔ دیکھیں وارث علوی جدیدیت اور اس کے زیر اثر جو ادب خاص کر فکشن تحریر ہو، کوئی
نظر سے دیکھتے ہیں۔

”علامتی افسانہ کے وجود کا کوئی جواز ہو سکتا ہے تو یہی ہے کہ اس کی
زندگی کے ترجمانی میں دلچسپی نہیں کیوں کہ ایسی ترجمانی ممکن نہیں۔
کیوں کہ ہم جانتے ہی نہیں کہ خارجی حقیقت کیا ہے؟ کیوں کہ
فلسفیوں نے بتایا ہے کہ خارجی حقیقت جیسی کوئی چیز نہیں۔ اسی لیے
علامتی افسانہ میں آپ کو سانپ، بچھو، چھپکیاں، صمرا، جنگل اور پہاڑ
مل جائیں گے، انسانی آبادیاں نہیں ملیں، وہ معاشرتی نظام نہیں
ملے گا جو فرد کافر دے رشتہ قائم کرنے سے وجود میں آتا ہے۔“

(وارث علوی، جدید افسانہ اور اس کے مسائل، ص ۹۱، مادرن پبلشنگ ہاؤس، ۱۹۹۰)

پاکستان میں اردو ادب اپنی الگ شناخت رکھتا ہے۔ وہاں تنقید و تحقیق کا معاملہ ہندوستان سے مختلف ہے۔ جدیدیت نے پاکستان میں بھی ایک فضا ہموار کی۔ کچھ ناقدین حمایت میں سامنے آئے تو کچھ نے مخالفت بھی کی۔ شہزاد منظر پاکستان کے ایک معروف فشن نگار اور ناقد ہیں۔ شہزاد منظر کا ادب کو پر کھنے کا اپنا طریقہ ہے۔ انہوں جدیدیت کو بھی الگ طریقے سے لیا۔

”جدیدیت ایک تحریک یا مکتبہ فلرنیں بلکہ ایک اضافی قدر ہے۔ نہ یہ ترقی پسندی کی توسعہ ہے۔ نہ وجودیت ہی کی تعبیر، نہ رومانیت کی توسعہ، نہ خلاف رومانیت بلکہ آج کے انسان کی ذات اور کائنات کو سمجھنے کی کوشش ہے۔“

(شہزاد منظر، جدید اردو افسانہ، ص ۲۵-۳۲، مطبوعہ ۱۹۸۸)

پروفیسر لطف الرحمن بہار سے تعلق رکھنے والے ایک اچھے ناقد ہیں۔ آپ کا مطالعہ بہت عمیق تھا۔ تنقید کے مختلف رجحانات اور تحریکوں پر آپ کافی گہرا مطالعہ تھا۔ اردو میں وجودیت کے رجحان کو متعارف کرانے والے بھی وہی تھے۔ پروفیسر لطف الرحمن نے جدیدیت کو بہت قریب سے دیکھا تھا۔ وہ جدیدیت کو انسان کی داخلی دنیا کی کیفیت سے مشابہ مانتے تھے۔ وہ اسے وجودیت کی ہی توسعہ مانتے تھے۔

”جدیدیت فرد کی داخلی، جلاوطنی و موضوعی بے پناہی کی ترجمانی و تنقید ہے جس کے نتیجے میں فرد تہائی، ابھسن، بے گانگی، اجنیت، اکیلاپن، کلمیت، بوریت، یکسانیت، بے معنویت، ہمہلیت، جرم، بیخونی، بے سمیت، بے لیقانی، نامیدی، بے تابی، اکتاہٹ، بیڑاڑی اور متلی کی کیفیت سے دو چار ہے۔ ان رجحانات کے اعتبار سے جدیدیت فلسفہ وجودیت کی توسعہ ہے۔“ (لطف الرحمن، اردو کا

جدیدیت کے نشیب و فراز کوہم نے قریب سے دیکھا۔ اس کے تحت لکھے گئے ادب کا بھی ہر زاویے سے مطالعہ کیا۔ یہ رجحان ۱۹۶۰ کے آس پاس شروع ہوا اور دس بارہ برس اپنے ارتقا کی مختلف منزلیں طے کرتا رہا۔ ۱۹۷۰ کے بعد ہی اردو والوں میں اس کے تینیں بے زاری اور اکتا ہٹ پیدا ہونے لگی۔ اور مابعد جدیدیت نے اس کی جگہ لے لی۔ مابعد جدیدیت کیا ہے؟ اسے رجحان کہیں گے یارو یہ۔ مابعد جدیدیت کا نظریہ کیا ہے؟ اس کے اصول کیا ہیں؟ یہ ادب کو کمن معياروں اور اصولوں پر جانچتا پرکھتا ہے۔ آئیے ایک نظر مابعد جدیدیت پر ڈالتے ہیں۔

ما بعد جدیدیت

ما بعد جدیدیت کو ہندوستان خاص کر اردو میں متعارف کرانے کا سہرا پروفیسر گوپی چند نارنگ کے سر ہے۔ پروفیسر گوپی چند نارنگ درس و تدریس سے وابستہ تھے۔ ان کی نظر ادب کے ہر نشیب و فراز پر تھی۔ حقیقت پسندی ہو یا رومانیت، ترقی پسندی ہو یا جدیدیت، انہوں سب کا مطالعہ کیا تھا۔ ترقی پسندی کے ارتقاء و عروج کو بھی دیکھا اور آخری سانس لیتے ہوئے بھی دیکھا۔ جدیدیت کو ادب کے بڑے طبقے میں پھیلتے دیکھا اور جدیدیت کا زوال بھی دیکھا۔ ایسے میں وہ اردو ادب کی رگ رگ سے واقف تھے۔ وہ جدیدیت کے زوال پذیر ہونے کے انتظار میں تھے۔ انہوں نے ما بعد جدیدیت کا اردو ادب میں ڈول ڈال دیا۔ اس کو ایک رجحان کے طور پر عام کرنا شروع کیا۔ اس کے نظریے اور اس کے دائرہ کارکوکھوں کو سمجھایا۔ کسی ایک نظریے کی نہیں بلکہ اس عہد کو انہوں نظریہ ہائے ادب سے تعییر کیا۔ گوپی چند نارنگ کے ایک مضمون کا اقتباس دیکھیں۔

”ما بعد جدیدیت نہ تو وحدانی ہے اور نہ یک نوعی۔ ترقی پسندی یا جدیدیت کا بنیادی محرك وحدانی نظریہ ادب تھا جس کو دو اور دو چار کی زبان میں بیان کرنا ممکن تھا۔ جدیدیت کے بعد جو فلسفہ ادب سامنے آیا ہے اور ادبی تھیوری میں جو ترقی ہوئی ہے، اس کی کوئی نظریہ

سابقہ زمانوں میں نہیں ملتی۔ یعنی موجودہ زمانہ کسی ایک نظریہ ادب کا نہیں نظریہ ہائے ادب کا ہے: ساختیات ہو یا پس ساختیات، مظہریت ہو یا قاری اساس تقيید، تھیمیت ہو یا رد تشكیل، نسوانیت ہو یا نئی تاریخیت، یہ سب ادبی نظریے کم و بیش اسی زمانے میں سامنے آئے ہیں یا ادب کی دنیا میں ان کا عمل دخل جدیدیت کے بعد ہوا ہے۔

(ترقی پسندی، جدیدیت ما بعد جدیدیت، گوپی چند نارنگ، ص ۵۸۶،، ایڈ شاٹ پبلیکیشنز، ممبئی ۲۰۰۷)

نظام صدقی نے ما بعد جدیدیت کا بغور مطالعہ کیا ہے۔ انہوں نے جدیدیت کے ہر پہلو پر نظر ڈالی ہے۔ وہ ما بعد جدیدیت کے اسلوب اور موضوع کے معاملے ہوں یا ما بعد جدیدیت کے اپنے سے قبل کے رجحانات سے تقابل کی بات ہو، نظام صدقی کا ماننا ہے کہ ما بعد جدیدیت کا کوئی مقابلہ نہیں۔ یہ ایک ایسا رجحان ہے جو لکھنے والوں کو آزادی فراہم کرتا ہے اور یہ نظریات کا مجموعہ ہے۔ یہ تقيید کا ایسا دھارا ہے، جس میں بہت سے دھارے آکر ختم ہو جاتے ہیں۔ نظام صدقی کا بیان دیکھیں:

”ما بعد جدیدیت موضوعاتی، اسلوبیاتی، ساختیاتی، لفظیاتی اور نحویاتی سطح پر بہت حد تک جدیدیت سے متعار اور متما زن ہے۔ اس کو اپنے فوری پیشوں سے سراسر انکار کرنے کی ضرورت نہیں ہے جو خود ہی اختنامیت Endism بے کنار ہیں۔ ما بعد جدید تقيید کے نئے جمالیاتی اور اقداری معیار (موٹے طور پر) (۱) با غیان دریڈیکل کردار (۲) وفور تحلیقیت (۳) کثیر معنیات (۴) متن کا لا شعور (۵) ادب میں سیاسی اور سماجی معنویت (۶) آئینہ لو جی کی ہمہ گیر کار فرمائی (۷) قاری اور قرات ات کا خلا قانہ تفاصیل (۸) حسن پارے کی تمام طرفوں کی واشگانی ہے۔“

(نظام صدقی، ایوان اردو، فروری ۱۹۹۶)

جدید ترقی پسندی

جدید ترقی پسندی میں موجودہ عہد کی سیاسی، سماجی، معاشری تبدیلیاں موجود ہیں۔ ان تبدیلیوں کو اپنے اندر ساتھ ہوئے نظم و نثر میں جو ادب تخلیق ہو رہا ہے اس میں موجودہ عہد کی تغیر و تبدل کو محضوں کیا جاسکتا ہے۔ خواہ ناول کی بات ہو، ناول کا قصہ ہو، افسانے کا ذکر ہو یا افسانچے کی چرچا ہو یا پھر شعری ادب یعنی نظم اور غزل کی بات ہو اس صدی میں لکھے جانے والے ادب میں جدید ترقی پسندی کے عناصر ہمیں بخوبی مل جاتے ہیں۔ حقیقت نگاری، رومانیت، بھروسال کے قصے، ظلم و استبداد کی کہانی، سیاسی بد عنوانیاں، ایک انسان پر تشدد کرتی بھیڑ، مذہبی منافر، طبقاتی کشش، دہشت گردی کا یا چہرہ، خوف و دہشت کی کہانی، عورت کی تاریخی عصمت، دلوں، مسلمانوں، سکھوں اور عیسائیوں پر مظالم کی رواداد، آنرکلینگ جیسے معاملات، مذہب کا ڈونگ، معاش کی تلاش، بے رو زگاری کا کرب، فیشن پرستی، سوچل میڈیا کے معاملات، حیاتیاتی جنگ کے بادل، دنیا کا دھوکھوں میں ستمنا یعنی پولا رائزیشن، امریکہ کا کم ہوتا رب و داب، سرا بھارتے دوسرا مالک، آزادی کے نام پر موجودہ حکومت کے خلاف بغاوت، بلند ہوتی ہوئی حق کی آواز، بڑھتے ہوئے اندھیرے، روشنی کا قتل جیسے موضوعات، جدید ترقی پسندی میں استعمال ہوتے ہیں۔

جدید ترقی پسندی میں ترقی پسندی کی طرح دکھاوے کا معاشرہ نہیں ہے۔ نہ ہی جھوٹ موت کا پروپیگنڈہ۔ یہاں تو صرف سچائی، حقیقت نگاری اور ایسی رومانیت جو ہمارے اندر سماج اور ملک کے تینیں محبت واپسی کا جذبہ پروان چڑھائے۔ ایسی رومانیت جو ایک طرف فرد سے ہمدردی اور خلوص کا رشتہ بنائے اور دوسری طرف خارجی عوامل کا بھی خیال رکھے۔ ترقی پسندی میں سب پر لازم آتا ہے کہ وہ مظلوم کا ساتھ دیں اور ظلم کے خلاف کمر بستہ ہوں۔ ظلم خواہ سکھ، عیسائی، جین، بودھ کے خلاف ہو، یا دلوں کے یا سماج کے اعلیٰ طبقات کے خلاف ہو۔

جدید ترقی پسندی کو بہت سے لوگ نئی ترقی پسندی کے نام سے بھی موسوم کرتے

ہیں۔ اس صدی کے ادب میں جدید ترقی پسندی کے عناصر نظر آنے لگے تھے۔ کچھ ناقدین اور دانشواران نے اس صدی میں ادب کی اس تبدیلی کو بہت پہلے ہی محسوس کر لیا تھا۔ ۲۰۱۵ء میں معروف و معہبہ فلشن نگار اور نقاد شین۔ اختر نے ایک کتاب ”نئی ترقی پسند تقیید“ تحریر کی۔ پروفیسر شین۔ اختر نے اپنی کتاب میں تقیید کے ان اصول و ضوابط کو ضبط تحریر میں لانے اور جدید ترقی پسند تقیید کو متعارف کرانے کی کوشش کی تھی۔

پروفیسر شین اختر (سابق وائس چانسلر راجحی یونیورسٹی) نے اپنی کتاب ”نئی ترقی پسند تقیید“ میں اس نئی ترقی پسندی کے خدو خال کی نشاندہی کرتے ہوئے لکھا ہے۔

”نئی ترقی پسندی ایسے اقدار کو آگے بڑھاتی ہے جس کا تعلق انسان دوستی سے ہے دہشت گردی کے تمام حملے، ظلم و تشدد کی تاریخ سے بھری ہے۔ یہ یورپی طاقتلوں کی اجارتہ داری اور استھصال پسندانہ معاشری اور سیاسی حکمت عملی کا نتیجہ ہے جس نے دنیا کو عیسائی اور مسلم ممالک میں بانٹ دیا ہے۔ ان کی نظریں تیل کے چشموں سے کشمیر کی خوبصورت وادیوں تک گئی ہوئی ہیں۔ نیا ترقی پسند... ظلم و جور اور استھصال دیکھ کر خاموش نہیں رہتا۔ وہ ہندوستان کی اقلیتوں پر ہونے والے مظالم کو دیکھتا ہے اور احتجاج کا نیاطریقت کا راستعمال کرتا ہے۔“

اے وطن، خاکِ وطن، وہ بھی تجھے دے دیں گے
نج گیا ہے جو لہو اب کے فسادات کے بعد
شین اختر اپنی کتاب میں مزید لکھتے ہیں۔

”نیا ترقی پسند ناقد، مسلم قوم کے مسائل، ان کی خود مختاری، آزادی، انانیت اور تاریخ میں ان کے عظیم الشان کارنامے کو برابر پیش نظر رکھتا ہے۔ وہ مسلمان جس کے سر پر ایک ٹوپی ہوتی ہے، ڈاڑھی بڑھی ہوئی ہوتی ہے اور جس کا سر پاٹھ وقت سجدہ شُکر میں جھک جاتا ہے، وہ یعنی ترقی پسند نقاد اس کا دفاع ہر قدم پر کرتا ہے اور اسے اپنے

فکروفلٹے کا ایک اہم جزو سمجھتا ہے لیکن ”بنیاد پرستی“ (Fundamentalism) خواہ وہ اسلامی ہو یا عیسائی یا کوئی اور، انسانی سماج اور تہذیب کی دشمن ہے، اس حقیقت سے نیا ترقی پسند ناقد بھی غافل نہیں رہتا۔

(نئی ترقی پسند تقید؛ پروفیسر شین اختر ص۔ ۵۲۔)

جدید ترقی پسندی ہمیں نئے ڈھنگ سے غور و فکر کرنا اور جینا سکھاتی ہے۔ اپنے مذهب کو اچھا بتانا تو صحیح ہے لیکن دوسرا مذاہب پر کچھڑا اچھا لانا نہیں بلکہ ان سب کا احترام کرنا جدید ترقی پسندی کے نصب اعین میں شامل ہے۔ انسان کی عظمت کا اعتراف کرتے ہوئے انسان دوستی اور عالمی اخوت کو بڑھا دینا اور سماج کی تعمیر میں سب کو برابر کا حصہ دار سمجھتے ہوئے سماج کے ہر چھوٹے بڑے، پسماندہ اور اعلیٰ ذات کے لوگوں کو یکساں موقع فراہم کرنا بھی جدید ترقی پسندی کا اصول ہے۔

پروفیسر قدوس جاوید ہمارے عہد کے ایک معروف ناقد اور دانشور ہیں۔ آپ کی نظر موجودہ ادب پر کافی گھری ہے۔ ادب میں رونما ہونے والی ہر تبدیلی کو وہ ہر پہلو سے پرکھتے ہیں۔ جدید ترقی پسندی کی انگڑائی لیتے رجحان کو انہوں نے بہت پہلے ہی سمجھ لیا تھا۔ نئے ناقدین میں ان کو اس معا靡ے میں اولیت حاصل ہے۔ انہوں نے نئی (جدید) ترقی پسندی پر کئی مضامین تحریر کئے اور اقليتی ڈسکورس کوارڈو کہانیوں، ناولوں اور شاعری میں نشان زد کرنے کا کام اس صدی میں سب سے پہلے انہوں نے کیا۔

”معاصر افسانہ نگاروں میں ترقی پسندی، جدیدیت اور ما بعد

جدیدیت سے مغایمت اور مزاجحت کے عناصر سے قطع نظر انسان اور انسانیت کے تحفظ اور تعمیر و ترقی کا جو رجحان ملتا ہے اسے نئی ترقی پسندی کا نام دیا جاسکتا ہے مثلاً ایک مردہ سر کی حکایت (ساجد رشید)، صلیب (سلام بن رزاق) صدائے بازگشت (ذکیرہ مشہدی) نیوکی اینٹ (حسین الحق)، بوڑھے جاگ سکتے ہیں (مشرف عالمی

ذوقی)۔ گنبد کے کبوتر (شوکت حیات)، ٹھہر جانے والا منظر (عبدالاصمد)، بڑے موسم میں (خالد جاوید) جلدی کرو (شفع مشہدی)، شہر (ترجم ریاض)، نیم پلیٹ (طارق چھتاری)، سنگھار داں (شمائل احمد)، حد کوئی چاہیے عقوبت کے واسطے (لالی چودھری)، یزید عصر (اسلم جبشید پوری) انا کو آنے دو (احمد صغیر)، انزوا (صدیق عالم)، راستے بند ہے (اسرار گاندھی)، ستیہ وان (شہناز رحمون) و گیرہ افسانوں میں نئی ترقی پسندی کی عدمہ مثالیں ملتی ہیں،

(نئی ترقی پسندی: پروفیسر قدوس جاوید)

جدید ترقی پسندی آج ادب کے بہت بڑے حصے کو متاثر کر رہی ہے۔ شاعری میں غزل ہو ظم یا پھر دیگر اصنافِ شعر سب میں ظلم کے خلاف علم بلند ہو چکا ہے۔ موجودہ حالات میں ظلم کی صورتیں بدل چکی ہیں۔ ظلم سبھے والوں کو بھی بعض اوقات، ظلم کا احساس نہیں ہوتا اور وہ بے خبری میں ظلم کی خالفت کی بجائے اس کی حمایت کرنے لگتا ہے۔ مگر آج کے شعر اپنی ذمہ داری کو بخوبی نبھاتے ہوئے شاعری میں، دلوں، مسلمانوں، عیسائیوں اور مزدوروں، کسانوں، روزگارنے کھانے والے افراد پر ہونے والے ہر ظلم کے خلاف آواز بلند کر رہے ہیں۔ سماج میں ہونے والی ہر تبدیلی پر ان کی نظر ہے۔ فرد کی زندگی بلکہ اس اندر وون اور نئے تغیری ہوتے معاشرے کے درمیان جو رشتہ ہے۔ اس پر ہمارے بیدار مغرب شعرا کی نظر ہے۔ پروفیسر قدوس جاوید نے اکیسویں صدی میں جدید ترقی پسندی کے رہ جان کی نہ صرف وضاحت کی بلکہ ما بعد جدیدیت کی موت کا اعلان بھی کیا۔ دراصل دنیا میں بہت پہلے ہی ما بعد جدیدیت کی موت واقع ہو گئی تھی، مگر اردو میں کوئی بھی بات بہت بعد میں بھی اس وقت پہنچتی ہے جب کوئی اسکالر اس کا اعلان نہیں کرتا ہے۔ پروفیسر قدوس جاوید نے جدید ترقی پسندی کے تعلق سے عالمی ادب کا بھی عمیق مطالعہ کیا اور اپنے ایکضمون میں اس پر طویل اظہار بھی کیا۔

”ترقی پسندی اور جدیدیت کے بعد مابعد جدیدیت ایک سماجی، شفافی اور ادبی سچائی کے طور پر نئی صدی کے آغاز سے پہلے ہی اپنی اہمیت منوا پھی تھی لیکن اب اکیسویں صدی کی تیسری دہائی تک آتے آتے، عالمی پیمانے پر اور اردو دنیا میں بھی بعض حلقوں کی جانب سے ”مابعد جدیدیت کی موت“ (Death of Post Modernism) کی باتیں بھی کی جانے لگی ہیں۔ اور ایک طبقہ یہ سوال بھی کرتا ہے کہ مابعد جدیدیت کے بعد کیا؟ اس طرح کے کسی بھی سوال کو ہلکے میں نہیں لینا چاہئے اور اس پر غور کیا جانا چاہئے کہ کیا واقعی مابعد جدیدیت کی موت ہو چکی ہے؟ اگر یہ سوچ درست ہے تو پھر اس پر بھی غور کیا جانا چاہئے کہ ترقی پسندی کو جدیدیت نے معزول کیا تھا۔ اور جدیدیت کی جگہ مابعد جدیدیت نے لے لی تھی، لیکن اب ترقی پسندی، جدیدیت اور مابعد جدیدیت کے بعد کئی دانشور ادب اور زندگی کے لئے ایک کہیں زیادہ تازہ کار، حسب حال اور تعمیری ادبی نظریہ (تھیوری) کی وکالت کرنے لگے ہیں۔

نومارکسی نقاد ٹیری میلگلن نے اپنے یک پھر The Significance of Theory میں کہا تھا کہ ”اس وقت انسان اور تمام انسانی علوم زبردست بحران سے دوچار ہیں، اور انسانی علوم کو اس بحران سے نکالنے کے لئے کوئی نیا نظریہ ضروری ہے۔ فرانسیسی دانشور نیکوس بوریو نے ۲۰۰۹ء میں اور پھر ۲۰۱۵ء مارکسیت اور مابعد جدیدیت کو رد کرتے ہوئے ””تبادل جدیدیت“ (Alternative Modernism) کا نظریہ پیش کیا ہے۔ لیکن بوریو کا یہ تصور ادب کا کوئی جامع تصور ثابت نہ ہو سکا۔ اس کی سب سے بڑی وجہ یہ ہوئی کہ ترقی پسندی اور مابعد جدیدیت کے انسان دوست نظریات نے عصرِ حاضر کے انتشار و

بھرمان کے حقیقت پسندانہ تو پصح و تعبیر کے باب میں جو کردار ادا کیا
وہ عصر حاضر کے تقاضوں کے عین مطابق ہیں۔ اور پونکہ نئی ترقی
پسندی اور اصلاح یافتہ مابعد جدیدیت دونوں کی جڑیں ”نو
مارکسیت (NEO MARXISM) میں ہی پیوست ہیں اس
لئے آج جو ادب لکھا جا رہا ہے اس کا سابقہ رجحانات و تحریکات سے
جدیاتی رشتہ تو ہے لیکن آج یعنی اکیسویں صدی کی تیسری دہائی کا
ادب اپنی ایک منفرد شناخت رکھتا ہے“

(نئی ترقی پسندی: نئی جہات، نئے زاویے: پروفیسر قدوس جاوید)
کم و بیش یہی معاملہ اردو نثر کا بھی ہے۔ بات خواہ افسانے کی ہو، افسانے کا ذکر ہو
ناؤل کا معاملہ ہو یا پھر غیر افسانوی نثر کا تذکرہ ہو، سب نے آج کے فرد سے لے کر
معاشرے کی عمدہ تصویر کشی کی ہے۔ دولت ڈسکورس، اقلیتی ڈسکورس کے علاوہ کولاٹنکنیک کا
استعمال افسانے، افسانے اور ناؤل میں خوب ہو رہا ہے۔ نئے نئے طریقے سے ناؤل اور
افسانے تحریر کئے جا رہے ہیں۔ اردو فلشن نگار میں سے بعض ٹھر اور بے باک انداز میں
موجودہ حالات کی بہترین عکاسی کر رہے ہیں۔

تحقیق اور تقدیم میں بھی اب حقائق کا زیادہ استعمال ہو رہا ہے۔ لمبے لمبے انگریزی
اقتباسات کا اب زمانہ نہیں رہا۔ ادب اب مقامی عناصر کی تلاش ہو رہی ہے، یہ دراصل
عالمگیریت کا ہی ایک جز ہے۔ اب مصنف کا نہیں تصنیف کا تجویز کیا جاتا ہے۔ پروفیسر
شین۔ اختر نے اپنی کتاب ”نئی ترقی پسند تقدیم“ میں لکھا ہے:

”آج کی ترقی پسندی سجاد ظہیر کے عہد سے مختلف ہے۔ یہ تبدیلی
بالکل فطری ہے، اس لئے ناقدین اور تحقیق کاروں کے رویوں میں
جو تغیر نظر آ رہا ہے وہ کسی حیرت و استعجاب کو جنم نہیں دیتا۔ گزشتہ تیس
، چالیس برسوں میں خود سو شلسٹ ملکوں میں حیرت انگیز انقلابات
آئے ہیں۔ لیکن اس سے بھی اہم واقعہ سائنس کی اس صدی میں

، ”بنیاد پرستوں“ (Fundamentalists) کی مختلف تحریکیں

ہیں۔ پہلے ان کا ایک حلقہ ہوا کرتا تھا، اب وہ مختلف سیاسی پارٹیوں،
ادبی انجمنوں اور مذہبی جماعتوں میں شامل ہو گئے ہیں۔

(پروفیسر ش۔ اختر، نئی ترقی پسند تقدیم، ص۔ ۶۰، ہم لوگ پبلیکیشنز۔ ۲۰۱۵ء۔)

جدید ترقی پسند تقدیم میں فن پارے کو محل وقوع، وجہ تخلیق، تخلیق کا ٹارگیٹ فرد یا
معاشرہ، لفظیات کا استعمال، زمانے پر اثرات، اصناف کے اجزاء کا تخلیقی استعمال وغیرہ کا
خیال رکھتے ہوئے پرکھا اور جانچا جاتا ہے۔ تخلیق کا رکنا نام زیادہ اہمیت نہیں رکھتا۔ نہ یہ
بات معنی رکھتی ہے کہ فن پارے میں عالمی مسائل و عناصر موجود ہیں کہ نہیں۔ جدید ترقی
پسندی تقدیم میں کسی قسم کی مصلحت اور تعلقات کی روادار نہیں، یہ دودھ کا دودھ، پانی کا پانی
میں یقین رکھتی ہے اور اپنی بات بغیر کسی لاغ لپیٹ اور لتن ترانی کے رکھنے میں یقین رکھتی
ہے۔

○○○

حوالہ

- ۱۔ (اردو ادب کی تحریکیں۔ انور سدید، ص ۲۷، انجمن ترقی اردو، پاکستان، ۲۰۰۲ء، ص ۲۷)
- ۲۔ (آل احمد سرور، ایوان اردو، اپریل ۱۹۹۵ء، ص ۸)
- ۳۔ (مشی پریم چندر، اردو ادب کی مختصر تاریخ، انور سدید، ص ۲۷، مطبوعہ عالمی میڈیا، دہلی، ۲۰۱۳ء)
- ۴۔ (انور سدید، اردو ادب کی تحریکیں، ص ۳۶۶، انجمن ترقی اردو، پاکستان، ۲۰۰۲ء)
- ۵۔ (انور سدید، اردو ادب کی تحریکیں، ص ۳۷۱، انجمن ترقی اردو، پاکستان، ۲۰۰۲ء)
- ۶۔ (اردو ادب کے ارتقاء میں ادبی تحریکوں اور بحثوں کا حصہ، منظرِ عظیٰ، ص ۳۶۸، یوپی اردو اکادمی، ۱۹۹۶ء)
- ۷۔ (انور سدید، اردو ادب کی مختصر تاریخ، ص ۳۲۸، مطبوعہ عالمی میڈیا، دہلی، ۲۰۱۲ء)
- ۸۔ (ترقی پسندی، جدیدیت ما بعد جدیدیت، گوپی چند نارنگ، ص ۵۸۹، ایڈشنس پبلیکیشنز، ممبئی)

(۲۰۰۳)

- ۹۔ (اردو میں ترقی پسند ادبی تحریک، خلیل الرحمن عظیمی، ص ۱۲-۱۳، ایجو کیشنل بک ہاؤس، علی گڑھ، ۲۰۰۲)
- ۱۰۔ (خلیل الرحمن عظیمی، اردو میں ترقی پسند ادبی تحریک، ص ۲۹، ایجو کیشنل بک ہاؤس، علی گڑھ، ۲۰۰۲)
- ۱۱۔ (پروفیسر قمر نیس، مقدمہ، ترقی پسند ادب)
- ۱۲۔ (ترقی پسند تحریک سفر در سفر، علی احمد فاطمی، ص ۵، نیا سفرالہ آباد، ۲۰۰۶)
- ۱۳۔ (شمس الرحمن فاروقی، جدیدیت کل اور آج، ص ۳۲، نئی کتاب پبلشرز، نئی دہلی، ۲۰۰۷)
- ۱۴۔ (شمس الرحمن فاروقی، جدیدیت کل اور آج، ص ۳۲، نئی کتاب پبلشرز، نئی دہلی، ۲۰۰۷)
- ۱۵۔ (شمس الرحمن فاروقی، جدیدیت کل اور آج، ص ۱۹، نئی کتاب پبلشرز، نئی دہلی، ۲۰۰۷)
- ۱۶۔ (وارث علوی، جدید افسانہ اور اس کے مسائل، ص ۹۱، ماڈرن پبلشنگ ہاؤس، ۱۹۹۰)
- ۱۷۔ (شہزاد منظر، جدید اردو افسانہ، ص ۳۲-۳۵، مطبوعہ ۱۹۸۸)
- ۱۸۔ (لطف الرحمن، اردو کا افسانوی ادب، بہار اردو کا دمی، ص ۱۳۰، مطبوعہ، ۱۹۸۷)
- ۱۹۔ (ترقی پسندی، جدیدیت مابعد جدیدیت، گوپی چند نارنگ، ص ۵۸۶، ایڈ شاٹ پبلیکیشنز، ممبئی ۲۰۰۲)
- ۲۰۔ (نظام صدیقی، ایوان اردو، فروری ۱۹۹۶)
- ۲۱۔ (پروفیسر شین۔ اختر، نئی ترقی پسند تقید، ص ۴۰، ہم لوگ پبلیکیشنز، ۲۰۱۵)

